

ማሕበር ልምዳት ትግራይ ናይ እማን መሓዛ ልምዳት ህዝብና ምዃና ዋና አመሓዳሪ ወረዳ ሕንግሎ ዋጅራት ሓቢሮም፡፡

አይተ አበራ ሃ/ማርያም ነዚ ዝበሉ ኣብ ወረዳ ሕንግሎ ዋጅራት ጣብያ ዓንዲ ወየንቲ ከተማ ደንጎላት ብምትሕብባር ማሕበር ልምዳት ትግራይን ኣብ ዝተፈላለዩ ህንፃታት ዝነጥፍ ቻይናዊ ኩባንያ ሲ ጂ ሲ ኦቨር ሲስ ዝተብሃለ ትካልን ካልኣይ ብርኪ ቤት ትምህርቲ ንምህናፅ 13 ግንቦት 2005ዓ.ም እምነ ሰረት ኣብ ዝተነበረሉ እዩ፡፡ ማሕበር ልምዳት ትግራይ ኣብ ወረዳና ኣብ ዘፈራት ትምህርትን ጥዕናን ሓያሎ ስራሕቲ ሰራሕ እያ ዝበሉ አይተ አበራ፤ እዛ ማሕበር ናይ እማን ማሕበር ህዝብን ብህዝቢ ትውነንን እያ ክብሉ ገሊጾም፡፡ ቻይናን ኢትዮጵያን ንነዊሕ እዋን ዝፀንሐ ዝምድና ከምዘለወን ዘዘኻኸሩ አይተ አበራ፤ መንግስቲ ቻይናን ኩባንያታቱን ንሃገርና ካብ ዘበርክትዎ ዘለው ልምዳታዊ ሓገዝ ብተወሳኺ ኣብ ከምዚ ዝበለ ሰናይ ልምዳታዊ ተግባር ብምስታፍ ይገብርዎ ንዘለው ኣበርክቶ ዓብይ ቦታ ኢና ንህቦ ክብሉ ድማ ገሊጾም፡፡

ደቅና ሻምናይ ክፍሊ ድሕሪ ምውዳእ፤ ናይ ካልኣይ ብርኪ ትምህርቶም ንምክትታል ልዕሊ 35 ኪሎሜትር ተጓዲዞም ናብ ከተማታት መቐለን ዓዲ ጉደምን ክኸዱ እናተገደዱ ፀኒሖም እዮም ዝበሉ ዋና አመሓዳሪ ጣብያ ዓንዲ ወየንቲ አይተ ገ/ኪሮስ አሰፋ፤ ነዚ ፀገም ኣብ ግምት አእቲኹምን ክትፈትሑልና ኣብ መንጎና ዝተረኽቡኩምን ኢጋይሽና ሓለፍቲ ማልትን ሲጂሲ ኦቨር ሲስን የቐንዩልና ክብሉ ዝተሰመዖም ታሕጓስ ገሊጾም፡፡

ማሕበር ልምዳት ትግራይ ኣብ መላእ ትግራይ ዝተፈላለዩ ልምዳታዊ ንጥፈታት ትፍፅም ትካል እያ ብምባል መደረኦም ዝጀመሩ ድማ ተወካላይ ምምሕዳር ዞባ ደቡብ ምብራቕ ትግራይ አይተ ሓዱሽ ንጉስ እዮም፡፡ አይተ ሓዱሽ ኣብ መደረኦም ትምህርቲ ድኸነት ንምቕራፍ እቲ ዝሓየለ መሳርሒ እዩ ድሕሪ ምባል፤ ማሕበር ልምዳት ትግራይን ሲጂሲ ኦቨር ሲስን ነዚ ኣብ ግምት አእቲዎም ኣብ ዞባና ነዚ ቤት ትምህርቲ ክሃንፁ ምምፀኦም ድማ ኣዚና ነመስግን ኢሎም፡፡

ነዞም ኣብ ቅድመይ ዝሪኦም ዘለኹ ህፃናት ናይ ትምህርቲ ዕድልን ፃምእን ንምርሓው ኣብ መንጎኹም ክርከብ ንዝገበረትኒ ማሕበር ልምዳት ትግራይ ብሸመይን ብሸም ዝወከለኒ ትካልን የመስግን ብምባል መደረ ዘስምፁ ድማ፤ ተወካላይ ኩባንያ ሲጂሲ ኦቨር ሲስ ቻይና ሚ/ር ዋንግ እዮም፡፡ ኢትዮጵያ ሰፊሕ መሬት፤ ኩሩፅ ህዝብን ዘሕብን ታሪኽን ትውንን ሃገር እያ ዝበሉ ሚ/ር

ዋንግ፣ ብዝተፈላለዩ ምኽንያታት ዕብየታ ንድሕሪት ክጉተት ክኢሉ እዮ ድሕሪ ምባል ነዚ ዝረእ ዘሎ ፀገም ክትፈትሑ ማሕበር ልምዓት ትግራይ ኣብ ትፅዕረሉ እዋን ኣብ ጎና ክንስለፍ እንትሓተና ብዘይ ምንም ምምታእ እወንታዊ መልሲ ክንህብ ክኢልና ኢና ኢሎም። ሚ/ር ዋንግ ብምትሕሓዝ እዛ ቤት ትምህርቲ ፀገም እቶም ኣብዚ ዝሪኦም ዘለኹ ህፃናት ንምፍታሕ ምእንታን ክከኣል፣ ኣብ ዝተትሓዘላ ግዘን ብዘድሊ በጀትን ከምዝዛዘምዎ ቃል ኣትዮም።

ንኢጋይሽ ብወረዳ ሕንጣሎ ዋጅራት ዝተዳለወ ባህላዊ ህያባት ክዳውንቲ ድሕሪ ምብርካት፣ ማሕበር ልምዓት ትግራይ ማሕበረ ቁጠባዊ ፀገም ህዝቢ ንምፍታሕ ቀትርን ለይትን ኣብ ምስራሕ ትርኪብ ናይ ልምዓት ትካል እያ፣ ዝበሉ ድማ ፈፃሚ ዳይሬክተር ማሕበር ልምዓት ትግራይ ዶ/ር ታደላ ሓጎስ እዮም። ማሕበር ልምዓት ትግራይ ኣብ ዘፈራት ትምህርቲ፣ ጥዕና፣ ምንካይ ስእነት ስራሕ፣ ምዕባይ ተጠቓምነት ደቂ ኣነስትዮ፣ ባህልን ስነ ፅሑፍን እንዳነጠፈት ዝመፀት ትካል ምኅላፍ ዝሓበሩ ዶ/ር ታደላ፣ ብፍላይ ንትምህርቲ ዓብይ ቆላሕታ ሂባ ከቢድ ምርብራብ ኣብ ምግባር ከምትርኪብ ሓቢሮም። ትግራይ ኣብ ኩሎም ዘፈራት ልምዓት ዓብይ ስጉምቲ ትስጉም ከምዘላን ብፍላይ ኣብ ዝርገሐ ትምህርቲ ዓብይ ለውጢ ከምዝተመዘገበ ዘዘኻኸሩ ዶ/ር ታደላ፣ ኣብዙይ ድማ ግደ ማ.ል.ት ዝለዕዳል እዩ ኢሎም። ኩባንያ ሲጂሲ ኦቨር ሲስ ነዚ ልዕሊ 25ሚልዮን ብር ዝውድእ ፕሮጀክት ንምሓዝን ንምምዋልን ንዘርኣዮ ተበግሶ ብሸመይን ብሸም ማልትን ከመስግኖ ይፎቲ ዝበሉ ዶ/ር ታደላ፣ ነበርቲ እቲ ከባቢ ድማ ኣብ ከይዲ ህንፀት እዛ ቤት ትምህርቲ ኣድላይ ዘበለ ሓገዝ ክገብሩ ፀዊዖም።

ኣብቲ ስነ ስርዓት ነበርቲ ጣብያ ዓምዲ ወየንቲ ንኢጋይሽ ድሙቕ ኣቀባብላ ዝገበሩ እንትኾኑ፣ ተምሃሮ ናይ መዝሙርን ስነ ፅሑፍን እንግዶት ድሕሪ ምቕራቦም፣ ምምሕዳር ወረዳ ሕንጣሎ ዋጅራት እንግዶት ምሳሕ ገይሩ።